


DIMECH LIL HINN MINN XTUTNA

L-Egittu jagħraf il-*grande figure* ta' Malta

Fr MARK MONTEBELLO / montebello@gmail.com



Manwel Dimech (1860–1921) qed jissokta jiġi bil-mod il-mod magħruf lil hinn minn dak l-għeluq ideologiku u reġjunali li kkaratterizza l-bidu tat-tixrid tiegħu. Sar hafna xogħol f'dan il-proċess diffiċli. Fil-gżejjer Maltin, Dimech gie addottat minn naħa waħda biss tal-firxa politika, u r-rikonoxximent minn xi studjużi kien biss bħala personagg ta' sinifikat lokali. Dawn iż-żewġ attitudnijiet għamlu hsara kbira—u ma kinux jixirqu—lit-tifkira u l-apprezzament li kien jixraqlu. Madankollu, issa dawn l-attitudnijiet bdew iċedu għal għarfien usa u aktar għani. Dak li gara dan l-aħħar jixhed għal dan.

Ktieb kbir ta' 434 paġna bil-Franċiż maħruġ Lixandra, l-Egittu, mis-Centre d'Études Alexandrines (Iċ-Centru tal-Istudji Lixandrini), jagħraf lil Dimech bħala 'une grande figure de Malte' (figura kbira Maltija) f'waħda mill-kitbiet li jinkludi. Il-ktieb, *Alexandrie dans la Première Guerre mondiale* (Lixandra fl-Eww-

el Gwerra Dinjija), huwa parti minn serje msemmija 'Alexandrie Moderne' (Lixandra Moderna) diretta minn Dr Marie-Dominique Nenna. Huwa editjat minn Dr Jean-Yves Empereur, u jgħib għadd ta' kontribuzzjonijiet minn studjużi differenti. Il-partijiet li l-aktar jittrattaw ma' Dimech huma mhejjija minn Cécile Shaalan, studjuża fil-Ministeru għall-Kultura tal-Egittu, li tispeċjalizza fit-topografija u kartografija.

Il-ħruġ uffiċjali tal-ktieb sar f'Parigi, Franza, u f'Lixandra madwar Novembru u Diċembru li għadda rispettivament biex ifakkar il-100 sena mit-tmiem tal-Ewwel Gwerra Dinjija. Iż-żewġ attivitajiet siehbu wirjiet ta' dokumenti, kartolini, ritratti u biċċiet minn gazzetti tal-epoka, kollha marbuta mal-hajja f'Lixandra matul l-Ewwel Gwerra, inkluż dik tas-soldati barranin u l-prigunieri tal-gwerra. Il-wirjiet thejju miċ-Centru għall-Istudji Lixandrini tal-Egittu flimkien mal-Univerità Senghor, u gew ipprezentati mill-Istitut Franċiż tal-Egittu gewwa

Lixandra.

L-interess tal-organizzaturi f'Dimech gie mill-ezilju u l-karċerazzjoni tiegħu f'Lixandra u l-Kajr bejn l-1914 u l-1921. Eluf ta' prigunieri oħra mill-Qawwiet Centrali kien miżmuma hemmhekk tul il-gwerra. Dimech miet fl-isptar ta' dak li qabel kien il-Kulleġġ Victoria, go Lixandra, fis-17 t'April tal-1921.

Il-kitba mhejjija minn Cécile Shaalan tagħraf fiċ-ċirkustanzi ta' Dimech bħala 'każ mhux tipiku' (*un cas atypique*). Ir-riċerka wiesgħa tagħha fuq il-kampijiet tal-Alleati għar-refugjati, il-prigunieri u l-internati, kif ukoll fuq il-facilitajiet mediċi f'Lixandra, tidhol f'dettalji kbar waqt li tistharreg il-lokalità, l-istruttura, il-popolazzjonijiet, it-tmexxija u d-dewmien tagħhom.

Il-kampijiet għall-prigunieri militari u l-internati civili, tgħid Shaalan, bdew jidhru f'Lixandra fl-aħħar tal-1914. Fil-waqt li l-miżmuma kien l-aktar Torok, Germaniżi, u Awstro-Ungariċi, wara ngiebu għadd kbir ta' refugjati mill-Palestina u s-Sirja. Jikbru u joktru skont

l-għadd tal-popolazzjonijiet tagħhom, dal-istrutturi temporanji bdew jokkupaw l-ispażji kollha miftuħa tal-belt, li kienet hi stess qed tiżviluppa, kif ukoll il-madwar tagħha fil-Lvant u l-Punent, u b'hekk inbidlet id-dehra tagħha għal aktar minn sict snin.

Skont Shaalan, Dimech f'ebda wiehed mill-kampijiet li fihom kien miżmum ma kien jiffirma parti minn xi grupp magħruf ta' prigunieri jew internati. "Ma irtegra ma' ebda komunità," tinnotta din l-istudjuża Egizzjana, "u ma kien hemm ebda Malti iehor fost il-miżmuma" (p. 74). Il-każ tiegħu, tasal biex tikkonkludi, hu wiehed *atypique* (mhux tipiku) għax kien miżmum f'kampijiet tal-prigunieri tal-gwerra mingħajr qatt ma kien.

Dimech inżamm fi tliet kampijiet tal-prigunieri. L-ewwel f'Ras el-Tin (Lixandra) bejn Jannar u Mejju tal-1915, imbagħad f'Kasir el-Nil (il-Kajr) bejn Jannar tal-1917 u Diċembru tal-1918, u fl-aħħar f'Sidi Bishr (Lixandra) bejn Diċembru tal-1918 u Diċembru tal-1920. Wara dan, meta kien marid mejjet, gie ttrasferit għall-Kulleġġ Vittorja, li minhabba l-gwerra kien inbidel fi sptar, im-mexxi mill-Indjani. Dimech baqa' hawn sakemm miet. Shaalan tispekula li, minflok hawnhekk, Dimech seta' kien fl-Isptar Ġenerali Indjan ta' Mhow, ukoll f'Sidi Bishr (p. 73). Dan l-isptar kien għadu attiv żgur għallanqas sa Mejju tal-1921.

Dan is-suggeriment huwa interessanti, u jista' jiġi mistharreg f'aktar dettal. Ikun parti mill-istudji dejjem għaddejjja fuq Dimech. Dawn jistgħu jibbenefikaw b'diversi modi mill-pubblikazzjoni eċċellenti li pproduċew l-akkademiċi Egizzjani. Nghidu ahna, il-partijiet fuq il-facilitajiet mediċi f'Lixandra tul l-Ewwel Gwerra Dinjija, u fuq il-kampijiet li fihom kien miżmum Dimech, jistgħu ċertament jipprovdu tagħrif siewi fuq il-kundizzjonijiet li fihom inżamm Dimech. Bl-istess mod, il-parti fuq l-imkejjen tad-dfin, u fuq iċ-ċimiteri ta'

Lixandra fl-istess żmien jistgħu jiswew mitqulu deheb għall-istudji Dimechjani. Sal-lum għadna m'ahnix certi fuq fejn f'Lixandra, eżattament, gie midfun Dimech.

Il-pubblikazzjoni l-ġdida fiha wkoll għadd kbir ta' ritratti tal-epoka, mapep, kartolini, u xbihat oħrajn, inkluż xi whud tal-kampijiet li fihom inżamm Dimech għal aktar minn sict snin, jew mill-prigunieri li kien miżmum hemm miegħu. Kollha huma interessanti hafna.

F'dal-ktieb, Dimech hu mogħti taqsima għalih waħdu. Ebda prigunier iehor, fost l-eluf li kien f'Lixandra tul l-Ewwel Gwerra Dinjija, ma jingħata daqstant. Dan hu sinifikanti hafna fih innifsu, għax ikompli johroġ għad-dawl-din id-darba fuq l-awtorità affidabbli ta' esperimenti Egizzjani mmexxjin mill-oghla livelli xjentifiċi ta' riċerka-kemm Dimech gie ttrattat b'mod irrazzjonali u kattiv. Kif ukoll illegalment. Għax wara l-1918, meta f'Malta l-ligi marzjali giet irtirata, l-ezilju u l-karċerazzjoni tiegħu ma baqgħux aktar legittimi.

Hu għalhekk li f'dal-ktieb Dimech jispikka, u għaliex il-każ tiegħu jitqies bħala *atypique*. Cécile Shaalan tagħraf dan mija fil-mija. Fil-parti li tiddedika lil Dimech, hija tagħti harsa lejn il-fazijiet tal-inkarċerazzjoni tiegħu fil-kampijiet tal-gwerra, tistharreg fil-qosor il-pretest għala kien inbagħat fl-ezilju (jiġifieri li taparsi kien spjun tal-Ġermanja), u tqis ukoll l-istat mentali tiegħu waqt l-inkarċerazzjoni. Dan kollu hu mogħti fil-qosor, għalkemm birreqqa.

Kull min jinteressawh l-istudji Dimechjani ma jistax ma jifrahx b'dan il-volum sabiħ Egizzjan maħruġ minn istituzzjoni tant prestigjuża bħalma hu ċ-Centru ta' Studji Lixandrini. Il-fatt li Dimech gie inkluż fih bl-inizzjattiva ta' dan iċ-Centru, u, minbarra dan, jagħtuh attenzjoni speċjali fost kulhadd, jgħid hafna fuq kemm huma zbaljati dawk li, kif hawn xi whud f'Malta u f'Għawdex, ma jistmawx lil Dimech daqskemm jisthoqqulu.

Tabilhaqq, jehtieg isir aktar biex Dimech jiġi miftum mill-politika partigġjana, u biex jingħatalu stat ta' livell nazzjonali. Iċ-centru Dimech li hu mahsub li jiftaħ il-Belt fil-post tat-twelid tiegħu jista' jgħin hafna f'dan ir-riward.

Għalkemm Dimech qed jiġi bil-mod il-mod magħruf lil hinn minn xtutna, hawnhekk f'art twelidu—li għaliha bata l-ezilju u l-mewt-xieraq li jingħata gieħ akbar.